



**Eritrean Solidarity Movement for National Salvation**

**ዝኸሪ ናይቶም ኣብ ላምፓዱሳ ዝሃለቁ ንጹሃት ዜጋታት**

ቅድሚ 5 ዓመት ናብ 3/ጥቅምቲ/2013 ዘወግሐ ለይቲ ኣብ ገማግም ባሕሪ ጣልያን ከተማ ላምፓዱሳ ሓደ ንዓለም ዘለዉ ህዝብታት ዘሕዘነ ህልቂት 367 ዜጋታት ኤርትራ ኣጋጢሙ። ኣብቲ ህልቂት ዕድመ ዘይቆጸሩ ሕጻናት ደገፍ ዝደልዩ ደቂ ኣንስትዮ ዝከረበኦ፤ ዝበዝሑ መንእሰያት ገና ነዛ ዓለም ከይርኣዩዎ ንእስነቶም ዝተጎርሸሙ እዮም። እተን ብኩነታት ስደት ደቀን ኣብ ሻቅሎት ዝተሸማ ስድራብታት፡ ኣበይ ኹን ወዲቆም ይኹኑ እንዳበላ ከይደቀሳ ዝሓድራ ኣዴታትታ፡ ሕማቅ ኣይትርከብ እንዳበላ ሰናይ እንዳተመነያ ጸሎት ክዕርጋ መሬትዮ ዝወግሕ። ሃንደበት ግን ኣብ ልበን ዘይነበረ እቲ ዘሰምብድ ልቢ ዝሰብር መርድእ ናብ ኣባይቶም ኳሕኹሐ። ኤርትራ ብምልእቲ መልእክ ሞት ወሪሰዎ ነፍሲ ወከፍ ከተማን ገጠርን ኤርትራ ብሓዘን ክወሓት ዳስ ሓዘን ኣብ ፈቐድኡ ክትከል ኮይኑ።

እዚ ኣብ ታሪኽ ጉዕዞ ህዝቢ ኤርትራ ንዘነት ዕለት ተመዝጊቡ ዘሎ ህልቂት ዜጋታት ሓደ እዚ ኣብ ላምፓዱሳ ዘጋጠመ ጥፍኣት እዩ። ኣብ ነፍሲ ወከፍ ዕለት 3 ጥቅምቲ ከኣ ክዝኸር እዩ። ከቶ ኣይክርሳዕን እዩ።

ህልቂት ላምፓዱሳ ሓደ ካብቲ ዘይርሳዕ ዝገብሮ ብዙሕ ረቋሒታት እኳ እንተለዎ፡ ካብ'ቲ ብዙሕ ገለ ካብኡ ንምጥቃስ ፡-

1. ሓደ ካብ'ቲ ንላምፓዱሳ ፍሉይ ዘሕዘን ዝግበሮ እታ ምስ 3 ደቃ ዝጠፍኤት ሄለን ኢዩ። ሄለን ምስ 3 ደቃ ሓንቲ ካብተን መግዛእቲ ህግደፍ ካብ ሃገራ ክትነብር ዝተሓረመት ዜጋ ኢያ ። መሬት ብቐትሩ ጸልሚትዎ፡ ነታ ትፈትዎ ሃገራት ራሕራሓታ ንሰደት ዘመርሐት ኢያ። ሄለን ካብቲ ናይ ጸላም ደልሃመት ህግደፍ ኣምሊጣ፡ ነቲ ናይ ሞት ፈተነ ዝምልኦ ጉዕዞ ዛዚማ ንፋስ ሓርነት ከተስተንፍስ ብተስፋ እንዳ ኣቋመተት ከኣ ምስቶም ዓለም ንብዙሕ ቁም ነገር ትጽቡዮም ዝነበረት እቲ ዘይተጸበይዎ ሃንደበታዊ ሞትዮ ኣጋጢምዎ። ንሳን እቶም ኣምዑት ዘይቆጸሩ ደቃን ከኣ ኣብ ቋሕ ሰም ካለኢታት ኣብ'ቲ ሓደጋ ጠፊኦም። ካልእ እቲ ኣዝዩ ዘሕዘን ናይ'ቲ ኣብ እዋን ሓደጋ ናይ'ታ ጃልባ ዝተወልደ ናጽላ ኢዩ። ንሱውን ኣይድሓነን። ነዛ ዓለም ንሓንቲ ደቕቕውን ከይርኣዩ ተቐጽዮ። ኣዝዩ ንክትዛረበሉ ዝኸብድ ተረኽቦ'ዚ ናይ 21 ክፍለዘመን ዘጋጠመ ኢዩ። ከምኡ ክንዲዝኮነዩ ንዓለም ብምልእታ ዝሰምበደት። ህዝቢ ኤርትራ ግዳይ ናይ'ዚ ኣስካሕካሒ ሓደጋ ዝኾነሉ ምክንያት፤ እቲ ንማሕበረሰብ ዓለም ተኸዊሉ ዝነበረ፡ ሰዉር ሰላሕታዊ በደል ህግደፍ ክህጋድ ኮይኑ። ነዚ ህልቂት'ዚ ሓደጋ ክንከውን ዝገበረና እቲ ኣብ ዓድና ኤርትራ ዘሎ ናይ ኣራዊት ደምበ ሂትለራዊ ናይ ጭቆናን ዓፈናን መግዛእቲ ምኳኑ፡ እቲ ሕቡእ ምስጢር ተቃሊዑ ኢዩ። ህግደፍ ኣብ ማሕበረሰብ ዓለም ክፍንፈን፡ ብግህሰት ሰብኣዊ መሰላት ክኸሰስ ካብ ዝገበርዎ ዓበይቲ ጉዳያት ኢዩ። እዚ ከኣ ንዝኸሪ ላምፓዱሳ ፍሉይ ይገበሮ።

2. እዚ አስካሕካሒ ህልቂት ኣብ ዘጋጠመሉ እዋን መራሽቢ ብዙሓን ጉጅለ ህግደፍ ነቲ ሓዲጋ ጎስዶዎ ክሓልፍ ስለዝኸበደ፡ ከም ተራ ዜና ኣምሲሉ “ዘይሕጋውያን ኣፍሪቃውያን ስደተኛታት ዝሓዘት መርከብ ኣብ ባሕሪ ጥልያን ላምፓዱሳ ጥሒላ” ክብል’ዩ ገለጽዎ። እዚ እቲ ኣብ ኣእምሮ ነፍሲ ወከፍ ኤርትራዊ ዜጋ ዘሎ ዘይርሳዕ ክሕደት እዩ። ንዜጋታት ደቂ ሃገር ኣፍሪቃውያን ስደተኛታት ተባሂሉ ክሕለፍ ተፈቲኑ። እዚ ህግደፍ ክሳብ ክንደይ ኣብ ልዕሊ ዜጋታት ኤርትራ ግዲ ከምዘይነበሮ፡ እንተ ጠፍኡ ከምዘይግደስ ብግብሪ ዘግሃደ ብምዃኑ ኣይርሳዕን። እዚ ከኣ ፍሉይ ይገብሮ። ህግደፍ ኣብ ልዕሊ ህዝቢ ኤርትራ ዝፈጸም ግፍዕታት ቆጻርካ ዝውዳእ እኳ እንተዘይኮነ፡ እዚ ግን እቲ ዝኸፍኡ ንጥፍኣት ዜጋታት ክቀብር ከም ተራ ነገር ዕሽሽ ክብሎ ምፍታኑ እቲ ኣዘዩ ፍሉይ ዝገብሮ እዩ። ምክንያቱ ክሕደት ኣብ ልዕሊ’ቲ ደቂ ንሰለ ሃገር ዝኸፈለ ህዝቢ ኤርትራ ስለዝኾነ።

3. እኩይ ተግባራት ህግደፍ ካብቲ ዝገብሩኻስ እቲ ዝከፍኡ እቲ ተንኮል እዩ። ሎሚ ኣብዚ ምዕቡል ዘመን ግዜ ስነ ፍልጠትን ሓበሬታን እቲ ህግደፍ ብመደብ ዘይሕጋውያን ኣፍሪቃውያን ስደተኛታት ብምባል ክሰግሮ ዝፈተነ ሓዲጋ ዜጋታት ኤርትራ ዓለም ብምልእታ ኣንቀጥቂጡ እቲ ናይ ሓዘን ዜና ናብ የእዛን ጉዳኣት ስድራቤት በጺሑ እዩ። ሃገር ካብ ጻት ናብ ጻት ብሓዘን ክውረስ ዝገበረ ኢዩ። እቲ ዝኸፍኡ ናይ ህግደፍ ሕድገት ዘይግበሮ ንነፍሲ ወከፍ ወለዲ ሞት ሕጹይ ዝኾነ ክሳብ ሎሚ’ውን መልሲ ዘይረከበ ኣስከሬን ናይቶም ጉዳኣት ዜጋታት ኤርትራ ዓዲ ከይኣቱ ምእጋዱ እዩ። ከምቲ ኣብቲ እዋን’ቲ ዝተገልጸ ሬሳ ናይቶም ግዳያት ኣብታ መዳሕንቶም ዝተቀበረላ ሃገር ከይቅበር ህግደፍ ክልኪሉ ኢዩ። መቃብሮም ኣብ ሃገር ጣልያን ተደኩኑ ይርከቡ። እዞም ዜጋታት ካብ ዓዶም ብዘይድሉቶም ሃገሮም ገዲፎም ሃጽ ክብሉ ንሞት ሓዲጋ ከምዝወድቁ ዝገበረ ጉጅለ ህግደፍ ኢዩ። ህግደፍ በዚ ተሓታቲ ኢዩ። ካብ’ቲ ዘገርም እዞም ሬስኦም ኣብ ዓዶም ከይቅበሩ ዝተሓሰመ ፤ ብዙሓት ትማሊ ኣብቲ ግዜ ኩናት ንሰለ ሃገሮም ዝተዋግኡ ዝቆሰሉ ኣካሎም ዝተጎድኡ እዮም። ንሰለ ኤርትራ ዋጋ ዝኸፈሉ ኢዮም። ነታ ንህላውነታ ጠጠው ዝበሉላ ዝተቃለሱላ ዝወደቁላ መሬት ንሬስኦም መውደቂ ትከውን ስድሪ መሬት ክሕረሙ ካብዚ ዝኸፍኡ በደልን ጭካነን ኣብዛ ዓለም ክህሉ ኣይክእልን እዩ። ልዕሊ ኩሉ ከኣ ንሰራቤት መወቲ፡ ሬሳ ተቀቢሎም ቀቢሮም ከይቀበጹ፡ ልብታቶም ኣብ ሰንፈላል ክወድቅ ምግባሩ፡ እቲ ዝኸፍኡ በደልን ዓመጽን ኢዩ። ሬሳ ሓዲ ዜጋ ኣብ ዓዱ ከይቅበር ምሕራም፡ ሓዲ ካብ’ቲ ኣብ’ዚ ምዕቡል ዘመን መግለጺ ዘይትረኽበሉ፡ ኢሰብኣዊ መግለጺ ዘይርከቦ በደልን ገበንን ኢዩ። ወለዲ፤ ቤተሰብን ዓጽመ ስጋን፡ ወገኖም ቀቢሮም ከይድቅሱ፡ ንቡር ሓዘን ፈጺሞም ከይድቅሱ ዝገበረ፡ ዛጊት መልሲ ዘይተረኽቦ ተንጠልጢሉ ዘሎ ጉዳይ ኢዩ። ሕጂ’ውን ሬሳ ዜጋታት ናብ ዓዶም ኣትዩ ንቡር ክረክብ እቲ ዘይተዓጽወ ጉዳይ ኢዩ። እቲ ሬሳ ሓዲ መዓልቲ ብኸብሪ ዓዱ ክኣቱ ኢዩ። ይንዋሕ ይሕጸር ክኸውን ኢዩ። እዚ ሕሱም ሰብኣዊነት ዘባደም ተግባር ህግደፍ፤ ሓዲ ካብ’ቲ ነቲ ሓዲጋ ብፍሉይ ዘሕዘንን ይቅረ ዘይበሃሎ ዝገብሮ ኢዩ። ካብ’ቲ ዘይርሳዕ ተግባራት ህግደፍ ብምዃኑ፡ መዝገብ ታሪኽ ህዝቢ ኤርትራ ክስነድ ኢዩ። ዘይርሳዕ ንወለዶታት እንዳተዘከረ ክነበር ኢዩ።

4. ኣብቲ ሓዲጋ ዘጋጠመሉ ግዜ፡ ምድረ ሰማይ ብሓዘን ኣውያትን ዝተደወነሉ ሰዓት፡ ካብ ሃገር ጣልያን ጀሚርካ መላእ ኤውሮጳን ምዕራብ ዓለምን ኣፍሪቃን ዓቢ ስምባደ ኣብ ዝተፈጠረሉ ንዝከሪ እቶም ዝጠፍኡ ዜጋታት ባንዴራ ኣብ ፍርቂ ኣብ ዝተሰቀለሉ ማዕከናት ዜና ዓለም ነቲ ጉዳይ ዓቢ ሸፈነ ኣብ ዝሃበሉ ናይ ሰንባደ ሰዓት፡ እቲ ርህራሄ ዘይብሉ ብጭካነ ልቡ ዝመልእ ጉጅለን ካድረታቱን ኣብ ፈቀድኡ ጓይላ ይገብሩ ኔሮም። ጓይላ ኣብ ሃገሪ ኣመሪካ ኣብ ግዝኣት ጆርጅያ ኣትላንታ፡ ኣብ ስዑዲ ዓረብን ካልኦትን። እዚ ኢሰብኣዊ ድንጋጻ ዘይብሉ ተግባራት ህግደፍ ነቲ ተረክቦ ዝበኣሰ ፍሉይ ይገብሮ። ናይዚ ተረክቦ ፍልዮነት ብዙሕ እዩ።

አባታት ከምስሉ እንተ ዘይትንውንወኒ መን መጽደፊኒ ይብሉ። ህልቂት ላምፓዱሳን ካልአት ብዙሕ ዘይተዘርበሎም ጥፍኣት ዜጋታት ኣብ ማእከላይ ባሕሪ በረኻታት ሳህራ ማሕረድን ቅትለትን ኣስካሕካሒ ስቅያት በረኻታት ሲና ጠንቁ እቲ ግዕዙይ ጸረ ህዝቢ ምሕደራ ህግደፍ እዩ። ህዝቢ ኤርትራ ሓለፋ ዝኮነ ህዝቢ ዝተቃለሰ ደቁ ዝበጀወ ዝሰውኤ ኣብ ሃገሩ ብሰላም ተሓፊሩን ተኸቢሩን ክነብር እዩ። ዘይሓሰቦ ወደቃ ረኺብዎ ከም ደቁ ዛግራ ይብተን ኣሎ። ይጠፍእ ሓረግ ወለዶታት ይብተን ኣሎ።

ከምቲ ኩልና ንፈልጦ እቲ ሞትን ህልቂትን ዕሸላት ኤርትራ እቲ ደረት ዘይብሉ ግፍዒ ዜጋታት ኣብ ውሽጢ ሃገር ኣብ ፈቀዶ ስደት ኣየቋረጸን። ይቅጽል ኣሎ። እቲ ጠንቁ ናይ ላምፓዱሳ ኮነ ካልእ ኣብ ልዕሊ ህዝቢ ኤርትራ ዝፍጸም ዘሎ ንክትገልጹ ቃላት ዝሓጽሮ በደላት ፋሽሽታዊ ግፍዕታት እቲ ሕጊ ኣልቦ ኢሰብኣዊ ናይ ኣራዊት ግዝኣት ህግደፍ እዩ።

ሎሚ ኣብዚ ከቢድ በሰላ ኣብ ልብታት ህዝቢ ኤርትራ ሕሱም ተመኩሮ ዝገደፈ ዕለት ዝክሪ ክንገብር እንከሎና ዋና ዕላምኡ ቁስልና ንምጉዳእ ዘይኮነስ የግዳስ፡ ብሰንኪ እቲ ዓማጺ ጉጅለ ኣብ ልዕሊ ህዝቢ ኤርትራ ዝፍጽም ዘሎ ሰፍ ዘይብል በደላት ከይርሳዕ እቲ በደል ንጸባጸበሉ መዓልቲ ከምዘሎ ንምሕባር እዩ። ብካልእ መዳይ ነዚ ዕለትዚ ክንዝኸር እንከሎና እቲ ከም ህዝቢ ኣብ ልዕሊና ንጥፍኣትናን፡ ምጽናትናን ተኣዊጁ ዘሎ ስወር ኩናት ክነቅሓሉ ካልእ ህልቂታት ከየጋጥም፡ ህዝቢ ነቲ ጠንቁ ጥፍኣቱ ዝኾነ ኣላልዩ ንፍታሕ ዝተኣካከበሉ ባይታ ምፍጣር እዩ።

ልዕሊ ኩሉ ከኣ ህግደፍ ንጥፍኣትን ዕንወትን ምብራስን ህዝቢ ኤርትራን ሃገሩን ተዓጢቁ ከም ዘሎ ብምርዳእን ምፍላጥን ንኩሉ ውዲታት ነቂሑ ንድሕነቱን ድሕነት ወለዶታቱን ኤርትራ ብሓባር ክትንስእ እዋናዊ መተሓሳስቢ ንምሕላፍ እዩ። ነቶም ኣብ ጥፍኣት ህዝቢ ኤርትራ ዝዋስኡ ዘለዉ ዜጋታት ከኣ ካብቲ እኩይ ተግባር ሕጂ'ውን ክቁጠቡ ካብ ታሪኻዊ ገበን ክስሕቡ መጸዋዕታ ምቅራብ ዝግለመ እዩ።

ነቶም ነቲ ዝግበረሎም ጻውዒት ተሓሲሞም ብዝተፈላለዩ ምክንያታት ኣብ ልዕሊ ህዝቢ ዝተፈላለዩ በደላትን ዓመጸትን ዝፍጽሙ ዘለዉ ጽባሕ ምስ ወግሐ መመጽሓፍና ነንብበላ መዓልቲ ርሕቅቲ ኣይኮነትን። ታሪኽ ክሓቶም ምጃኑ ንምሕባር እዩ።

ይንዋሕ ይሕጸር ሰብ ዘዝገበሮ በደል ዓስቡ ዝረከቡ ሰዓት ክህሉ እዩ። ስለዚ ነፍሲ ወከፍ ሕጂ'ውን ካብ ቀንጠብጠብ ተቆጠብ ንብል።

እምብኣርከስ እቲ ግዜ ከየርከበ ልቢ ነዕቢ። ካብ ንህዝቢ ዝብድል ብታሪኽን ገበንን ዘሕትት ነገር ካብ ምፍጸም ነፍሲ ወከፍ ኢዱ ክስሕብ እቲ ሰዓት ሕጂ'ዩ።

**ነባሪ ህዝቢ እምበር ነባሪ ስርዓት የሎን!!!**  
**ኤርትራን ኤርትራውነትን ንዘልኣለም ክነብሩ እዮም!!!**  
**ሓርነትና ናይ ግድን እዩ!!!**  
**ስምረት ምንቅስቃስ ኤርትራውያን ንድሕነት ሃገር**

3 ጥቅምቲ 2018